



**QORTI TAL-MAGISTRATI (MALTA)
BHALA QORTI TA' GUDIKATURA KRIMINALI**

**MAGISTRAT DR.
ANTONIO MIZZI**

Seduta tas-16 ta' Gunju, 2008

Numru. 964/2006

Il-Pulizija
(Sp Mario Tonna)
vs

Joseph Farrugia, iben Carmelo, imwieled ir-Rabat fil-31 ta'
mejju, 1949

Il-Qorti,

Rat l-akkużi kontra l-imputat –

1. talli fid-9 ta' settembru, 2006 għal habta tas-1.45 p.m. ġewwa Triq Santa Rita, ir-Rabat, Malta, kif ukoll ġewwa l-għassa tal-pulizija tar-Rabat bil-ħsieb li jagħmel ħsara lil diversi membri tal-Korp tal-pulizija u cioe' lill-PS426 A. Portelli, WPS Anne Marie Micallef, PS 287 C. Cordina u PC56 Jean Karl Grech, akkuża lill-istess membri tal-korp tal-pulizija quddiem awtorita' kompetenti b'reat fil-waqt li kien jaf li dawn il-persuni huma innocenti;

2. talli fl-istess lok, ħin, dati u ċirkostanzi bil-qerq ħoloq jew ġiegħel li jidher ċar li donnu hemm fatt jew ċirkostanza sabiex dan il-fatt jew ċirkostanza jkunu jistgħu 'il quddiem jiswew bi prova kontra l-membri tal-korp tal-pulizija msemmija bil-ħsieb li dawn l-uffiċjali pubbliċi jkunu jistgħu jiġu kontra s-sewwa akkużati jew misjuba ħatja ta' reat;
3. talli fid-9 ta' settembru, 2006 għal habta tas-1.45 p.m. ġewwa Triq Santa Rita, ir-Rabat, Malta bil-ħsieb li jtellf jew inaqqas il-ġieħ tal-membri tal-korp tal-pulizija wegġagħhom bi kliem malafamanti;
4. talli fid-9 ta' settembru, 2006 għal habta tas-1.45 p.m. ġewwa Triq Santa Rita, ir-Rabat, Malta ngurja jew hedded jew għamel offiżi fuq persuni nkarigati skond il-liġi minn servizz pubbliku li jkunu qed jagħmlu jew minħabba li jkunu għamlu dan is-servizz jew bil-ħsieb li jinfluwxu jew ibeżzagħhom kontra l-liġi fl-esekuzzjoni ta' dan is-servizz u cioe' fuq il-persuni ta' l-istess uffiċjali tal-pulizija msemmija fl-akkużi hawn fuq;
5. talli fl-istess data, lok, ħin u ċirkostanzi ma obdiex l-ordnijiet leġittimi mogħtija lill-pulizija jew ma ħalliex jew fixkel waqt li kien jagħmlu d-dmirijiet tagħhom, jew b'xi mod bla jedd indaħal fl-istess dmirijiet billi ma ħalliex lill-membri tal-korp tal-pulizija jagħmlu dak li b'liġi kien ordnati li jagħmlu u billi ħassar jew ġab fix-xejn dak li l-membri tal-korp tal-pulizija bħala awtorita kien għamlu;
6. talli fl-istess data, ħin, lok u ċirkostanzi volontarjament kiser il-bon ordni u il-paċi pubblika b'għajjat u ġlied;
7. talli fl-istess data, ħin, lok u ċirkostanzi xewwex pubblikament persuni oħra sabiex jinħoloq reat;
8. talli fl-istess data, ħin, lok u ċirkostanzi xewwex pubblikament persuni oħra sabiex jiksru l-liġi.

Rat in-nota tal-Avukat Ġenerali fejn ta l-kunsens tiegħu biex dan il-każ jiġi trattat bi proċedura sommarja.

Semgħet il-provi nkluża x-xhieda ta' l-imputat bil-ġurament.

Semgħet lill-prosekuzzjoni u lill-avukat ta' l-imputat.

Ikkunsidrat,

Illi mill-provi prodotti jirrizulta li fid-9 ta' settembru, 2006 inqala nċident fir-Rabat fejn ċerta Bernice Formosa ġiet arrestata. Ir-raġunijiet ta' dan l-arrest mhumiex ta' rilevanza għal każ in eżami. Ġara li membri tal-familja ta' Bernice, li tiġi n-neputija ta' l-imputat, ċemplu lill-imputat u għarfu li din il-mara kienet ġiet imsawta mill-pulizija. Għalhekk, l-imputat, li dak il-ħin kien fl-għalqa li għandu l-Girgenti, telaq lejn id-dar, biddel u mar l-għassa tar-Rabat.

Illi meta wasal l-għassa għal habta tas-1.30 p.m. hu talab biex jidhol għaliex ried ikellem lin-neputija tiegħu. Dak il-ħin kien hemm bosta Pulizija peress li xi wħud minnhom kienu sejrjn Ta' Qali għall-football. Meta ma rnexxielux jidhol, l-imputat beda jagħmel storbju barra l-għassa u jgħid li kien ser iġib lil tal-gazetti biex isegwu l-każ billi skond ma qalulu n-neputija tiegħu ġiet imsawta.

Illi l-pulizija ordnawlu biex joqgħod bi kwietu iżda hu kompli jikser il-paċi u il-bon ordni bl-għajjat. Għalhekk, hu ġie arrestat u meħud l-offiċċju ta' l-ispettur fejn irlixxa stqarrija fuq dak li ġara.

Illi mill-provi prodotti min imkien ma jirrizulta li l-imputat xewwex in-nixes sabiex jinħoloq reat jew sabiex tinkiser il-liġi.

Illi dan kien każ fejn bi ffit buon sens seta' jiġi evitat. Hawnhekk, jidher ċar kemm hi mportanti il-komunikazzjoni kostanti tal-pulizija maċ-ċittadini u forsi l-uffiċjali tal-pulizija ma għandhomx sħarriġ biżżejjed fil-kamp tar-relazzjonijiet pubbliċi.

Illi dawn hħuma l-fatti fil-qosor u l-uniċi akkużi li ġew pruvati huma l-ħames u is-sitta akkuża miġjuba kontra l-imputat li jirrigwarda li hu ma obdiex l-ordnijiet tal-pulizija u li kiser il-bon ordni u il-paċi pubblika bl-għajjat.

Għaldaqstant, ma ssibx lill-imputat ħati tal-ewwel erba' akkużi, tas-seba' u tat-tmien akkuża miġjuba kontra tiegħu u għalhekk tilliberah minn dawn l-akkużi. Issibu ħati tal-ħames u tas-sitt akkuża miġjuba kontra tiegħu. Rat l-

Kopja Informali ta' Sentenza

artikolu 338(dd)(ee) tal-Kodiċi Kriminali u tikkundannah għal ħlas ta' multa ta' mija u għoxrin euro (€120).

< Sentenza Finali >

-----TMIEM-----